

امام مسلم کا تعارف

نام:-

امام مسلم رحمۃ اللہ علیہ کا اصل اور صحیح نام "مسلم" ہی ہے والد کا نام الحجاج تھا، کنیت ابو الحسین اور لقب عساکر الدین ہے۔
امام مسلم رحمۃ اللہ علیہ کی نسبت قبیلہ قشیر کی طرف کی جاتی ہے اور خراسان کے ایک مشہور نیشاپور کی طرف نسبت کرتے ہوئے نیشاپوری بھی کہا جاتا ہے۔

سن ولادت:

امام مسلم رحمۃ اللہ علیہ کے سن ولادت میں کچھ اختلاف ہے عام طور پر تین سن ولادت بیان کی جاتی ہیں، ۲۰۲ھ، ۲۰۴ھ اور ۲۰۶ھ

ابتدائی حالات زندگی اور اساتذہ اکرام:

امام مسلم رحمۃ اللہ علیہ نے ۲۱۸ھ میں احادیث کا سماع شروع فرمایا۔ ان کے اساتذہ میں امام احمد، امام حنبل امام احمد بن یونس، سعید بن منصور، ابو عبد اللہ بن مسلمہ رحمۃ اللہ علیہ وغیرہ شامل ہیں۔ امام مسلم رحمۃ اللہ علیہ نے اپنے والدین کی سرپرستی میں بہترین تربیت حاصل کی اور اس پاکیزہ تربیت کا یہی اثر تھا کہ ابتدائی عمر سے زندگی کے آخری لمحات تک امام مسلم رحمۃ اللہ علیہ نے نہایت ہی پرہیزگاری اور دینداری کی زندگی گزاری اور کبھی کسی کو اپنی زبان سے برانہ کہا حتیٰ کہ نہ کسی کی غیبت کی اور نہ ہی کسی کو اپنے ہاتھ سے مارا پیٹا۔ نیشاپور میں آپ نے ابتدائی تعلیم حاصل کی، آپ کا قوت حافظہ اس قدر تھا کہ آپ نے بہت ہی تھوڑے عرصہ میں رسمی علوم و فنون حاصل کر کے احادیث نبویہ کی طرف توجہ مبذول کر لی۔ امام مسلم رحمۃ اللہ علیہ نے احادیث نبویہ کے حصول کے لیے مختلف مقامات کی خاک چھانی۔ عراق، حجاز، مصر، شام تو کئی مرتبہ تشریف لے گئے اور بغداد میں تو آخری عمر تک سلسلہ سفر جاری رہا۔

امام مسلم کے مشہور شاگرد:

صاحب ترمذی ابو عیسیٰ ترمذی، امام ابو بکر ابن خزیمہ امام ابو عوانہ، ابو حاتم رازی یحییٰ بن ساعدہ امام مسلم رحمۃ اللہ علیہ کے ان کے علاوہ اور بھی بہت سے ائمہ حدیث شاگرد ہیں۔

امام مسلم کی تصانیف:

امام مسلم رحمۃ اللہ علیہ کی سب سے مشہور و معروف اور مقبول عام تصنیف تو یہی صحیح مسلم ہی ہے لیکن اس کے علاوہ امام مسلم رحمۃ اللہ علیہ نے اور بھی کافی کتابیں تصنیف کی ہیں جن میں چند تصانیف یہ ہیں (۱) المسند الکبیر علی الرجال (۲) الاسماء والکنی (۳) کتاب الجامع علی الابواب (۴) الجامع الکبیر (۵) کتاب السیر (۶) کتاب علل (۷) کتاب الوجہان (۸) کتاب الاقران (۹) کتاب المشائخ ثوری (۱۰) کتاب سوال

ت امام احمد بن حنبل (۱۱) کتاب حدیث عمرو بن شعیب (۱۲) کتاب مشائخ مالک (۱۳) کتاب مشائخ ثوری (۱۴) کتاب مشائخ شعبہ (۱۵) کتاب اولاد صحابہ (۱۶) کتاب اوہام المحدثین (۱۷) کتاب رواہ الثامین (۱۸) کتاب رواۃ الاعتبار (۱۹) کتاب المنخرمین

سن وفات:

امام مسلم رحمہ اللہ نے ۲۶۱ھ میں وفات پائی۔ امام مسلم رحمہ اللہ کی وفات بڑی عجیب انداز میں ہوئی وہ یہ کہ ایک مجلس مذاکرہ میں امام مسلم رحمہ اللہ سے ایک حدیث کے بارے میں پوچھا گیا امام مسلم رحمہ اللہ کو فوری طور پر پوچھی گئی حدیث یاد نہ آئی تو گھر آکر وہ حدیث تلاش کرنی شروع کرنے بیٹھ گئے کسی نے امام مسلم رحمہ اللہ کی خدمت میں کھجوروں کا ایک ٹوکرا رکھ دیا۔ امام مسلم رحمہ اللہ حدیث تلاش کرنے کے لیے ایسے منہمک ہوئے ساتھ ساتھ ایک ایک کر کے کھجوریں بھی کھاتے رہے وہ حدیث بھی تلاش کرتے رہے یہاں تک کہ ساری رات گزر گئی اور وہ حدیث بھی مل گئی اور وہ کھجوروں کا ٹوکرا بھی کھاتے کھاتے ختم ہو گیا۔ کہا جاتا ہے کہ یہی (اس قدر کثیر تعداد میں کھجوروں کا کھانا ہی) امام مسلم رحمہ اللہ کی وفات کا سبب بن گیا، ۲۴ رجب ۲۶۱ھ بروز اتوار کے دن شام کے وقت وفات پائی اور نیشاپور میں دفن ہوئے۔

امام مسلم رحمہ اللہ نے یہ شرط لگائی ہے کہ وہ اپنی صحیح میں صرف وہ حدیث بیان کریں گے جس کو کم از کم دو ثقہ تابعین نے دو صحابیوں سے روایت کیا ہو اور یہی شرط تمام طبقات تابعین و تبع تابعین میں ملحوظ رکھی ہے یہاں تک کہ سلسلہ اسناد ان (مسلم) تک ختم ہو۔ دوسرے یہ کہ راویوں کے اوصاف میں صرف عدالت پر ہی اکتفاء نہیں کرتے بلکہ شرائط شہادت کو بھی پیش نظر رکھتے ہیں۔

امام مسلم رحمہ اللہ فرماتے ہیں: کہ میں نے تین لاکھ احادیث نبویہ میں سے منتخب کر کے یہ کتاب صحیح مسلم تیار کی ہے اللہ پاک ہمیں جناب نبی کریم صلی اللہ علیہ وسلم کی ذات اقدس کے ساتھ تعلق و محبت کے ساتھ ساتھ آپ صلی اللہ علیہ وسلم کے فرامین مبارکہ کو سمجھنے اور ان پر عمل کرنے کی توفیق عطا فرمائے۔ ہر گمراہی سے ہماری حفاظت فرمائے آمین۔



طالب دعا:

عرفان علی عطاری و طلباء دورہ حدیث

MUHAMMAD SAQIB 0341-8805903